



QORTI TA' L-APPELL

**ONOR. IMHALLEF
PHILIP SCIBERRAS**

Seduta tat-12 ta' Lulju, 2007

Appell Civili - Ghawdex Numru. 7/2003/1

Joseph, Mariano, Lawrence u George ahwa Attard

vs

Joseph Xerri

Il-Qorti,

Fit-2 ta' Novembru 2006, il-Bord li jirregola l-Qbejjel ghall-Gzejjer ta' Ghawdex u Kemmuna ppronunzja s-segweni sentenza fl-ismijiet premessi:-

“Ic-Chairman,

Ra r-Rikors li permezz tieghu r-rikorrenti, wara li ppremettew illi huma l-proprietarji ta' zewg porzjonijiet mill-art maghrufa bhala “ta' Bullara” fil-limiti tax-Xaghra, Ghawdex, bil-kejl it-tnejn flimkien ta' hamest elef tmien mija u tnejn u tletin metri kwadri (5832m.k.) liema art hija mqabbla ghand l-

intimat versu l-kera ta' erba' liri Maltin (Lm4) fis-sena li tithallas fil-hmistax (15) ta' Awissu ta' kull sena b'lura.

Illi l-intimat mhux qed juza din ir-raba ghall-iskopijiet li ghalih din tinsab imqabbla billi qed juza parti sostanzjali minnha ghall-skopijiet ta' kacca u nsib.

Illi inoltre l-esponenti jinhtiegilhom din l-art sabiex tintuza minnhom ghall-skopijiet agrikoli u certament il-hardship taghhom, kemm-il darba dan ir-rikors ma jigix milqugh ikun ferm ikbar minn dak ta' l-intimat jekk dan ir-rikors jigi akkolt.

Talbu li dan il-Bord joghgbu jawtorizzahom, previa l-likwidazzjoni tal-kumpens li talvolta jirrizulta dovut lill-intimat, sabiex fl-iskadenza li jmiss ma jgeddux din il-kirja u jirriprendu l-pussess ta' l-art fuq deskritta.

Ra r-Risposta ta' l-intimat fis-sens:

1. illi t-talbiet attrici huma nfondati fid-dritt u fil-fatt stante illi l-ewwelnett mhux minnu li parti sostanzjali minn din ir-raba' mqabbla ghand l-esponenti qed tintuza ghall-skopijiet ta' kacca u nsib. Il-parti zghira li fiha hemm mansab u thawlu xi sigar hija dik il-parti li qatt ma setghet tinhadem jew ghax kienet blat jew sidra wieqfa.
2. illi oltre dan ir-rikorrenti xtraw dan ir-raba recentament minghand terzi persuni meta kienu jafu li dan kien bi qbiela ghand l-esponenti kif ukoll li parti sostanzjali minnha kienet tinhadem mill-esponenti u f'parti zghira kien hemm mansab.
3. illi r-rikorrenti ghandhom hafna raba iehor mentri dan huwa l-uniku raba' saqwi li ghandu l-esponenti.

4. illi fi kwalunkwe kaz l-esponenti ghandu bzonn ir-raba in kwestjoni sabiex jahdimha kif dejjem ghamel u ghalhekk hija fonti importanti ghall-ghejxien tieghu u tal-familja tieghu.

5. salvi eccezzjonijiet ulterjuri fid-dritt u fil-fatt.

Ra l-atti l-ohra kollha tal-kaz, inkluzi l-verbali tax-xhieda mismugha u d-dokumenti esebiti.

Ra n-Noti ta' l-Osservazzjonijiet rispettivi tal-partijiet.

Ikkunsidra:

Illi permezz ta' dan ir-Rikors ir-rikorrenti qeghdin jitlobu t-terminazzjoni tal-kirja ta' l-art indikata fl-istess Rikors u r-ripresa taghha ghal zewg ragunijiet u cioe' illi:

(i) l-intimat mhux qed juza r-raba ghall-iskopijiet li ghalih giet imqabbla; u

(ii) ghandhom bzonn dan ir-raba ghall-skopijiet agrikoli ghalihom personali.

Dwar l-ewwel raguni: din mhix raguni specifika ghaliex ghandha tintalqa' talba ghat-terminazzjoni tal-kirja taht l-artiklu 4(2) tal-Kap.199. Imma huwa stabbilit fil-gurisprudenza illi: "*Il-Bord tal-Kera, bhala organu ta' gurdizzjoni sommarja, jista' japplika l-Artikolu 239 (illum art. 213) tal-Procedura Civili, li jippermetti lill-gudikant, meta jirrizulta dritt divers minn dak dedott, li jaqta' l-kawza fuq l-istess atti u fuq id-dritt divers hekk rizultat, avvolja ma jkunx fit-termini tat-talba. (ara fl-istess sens, XXXIII.I.sez.(I).406 u 530).*"¹ Irrizulta, sew mill-provi mressqa, kif ukoll mill-access mizmum fuq il-post,² illi din l-ghalqa

¹ Kollez. Vol.XXXII.I.(I) 192 - App.Civ.: 12.iii.1945,Cutajar vs Cini

² ara verbal ta' l-access tas-27.4..2006 a fol. 170-172

pjuttost imdaqqa li tkejjel madwar hamest itmiem u nofs, hija maqsuma f'zewg bicciet, parti ta' 3143 m.k. mahduma u li fija l-intimat ikabbar prodotti agrikoli, u parti ohra ta' 2689 m.k. li ma tinhadimx u li hu ammess mill-intimat illi tintuza minnu u minn uliedu ghad-delizzju tal-kacca u nsib.³ F'din il-parti gew imhawwla xi zmien ilu, mal-mitt sigra ta' l-*eucaliptus*, li kif huwa maghruf, jintuzaw bhala attrazzjoni ghall-gamiam, torri ghall-kacca u zewg imnasab.⁴ A tenur tar-raguni msemmija fil-paragrafu (d) ta' l-artikolu fuq imsemmi, ir-rikorrent irid igib il-prova li l-intimat halla l-ghalqa mhix mahduma ghal perijodu ta' tnax-il xahar konsekuttivi, fis-sentejn ta' qabel id-data tat-terminazzjoni tal-kirja. Inghad f'dan ir-rigward illi:

"Din il-Qorti tifhem li meta l-ligi titkellem dwar uzu ta' raba', riedet tfigher illi r-raba' jkun mahdum skond is-sengha biex jigi utilizzat ghall-produzzjoni tal-prodotti. Ma kienitx allura tifhem li r-raba' jkun qed jigi utilizzat jekk semplicement kull tant zmien tintefa' ftit zerriegha mhollija ghall-elementi. Meta hekk jigri, wiehed gustament seta' jsostni li r-raba' ma jkunx qed jigi uzat imma abbuza." ⁵

Rikors quddiem dan il-Bord ibbazat *inter alia* fuq talba simili, kien gie michud appuntu ghax ma giex ippruvat sodisfacentement illi l-intimat kien halla l-art zdingata ghall-perjodu rikjest mil-ligi.⁶ L-istess fil-kaz prezenti, l-unika prova inkontestata li tirrizulta, hija li l-intimat Xerri jaghmel uzu ta' partijiet sostanzjali minn din l-ghalqa ghad-delizzju tieghu u ta' uliedu tal-kacca u l-insib. Imma ma jistghax jigi nnegat illi xorta wahda jahdem aktar min-nofs taghha,⁷ u li dik il-parti li mhix mahduma,

³ ara kontro-ezami ta' l-intimat a fol. 82 -95

⁴ ara affidavit ta' Mariano Attard a fol. 11 -15 tal-process, kif ukoll .ritratti esebiti bhala Dokti..MA 5,6 u 7 a fol.24 - 28

⁵ Appell: Markiz Joseph Scicluna vs Joseph Bezzina et.: 6.10.1999

⁶ Rik.49/1972: Gianni Attard et vs Bertu Muscat deciz fit-3.09.1975

⁷ ara xhieda tal-bdiewa li ghandom ir-raba fl-istess inhawi, u cioe' ta' Emanuel Portelli a fol 61 - 66, u dik ta' Joseph Refalo a fol.68 -73, kif ukoll ir-ritratti esebiti mill-intimat bhala Dokti.JX 1 sa JX 12 a fol. 77 -81

hija mzerzqa, hija miksija bit-tafal u fiha l-intimat hawwel is-sigar ta' l-*eucaliptus* għa msemmija, bil-konsegwenza li mhix kultivabbli. Ir-rikorrenti jargumentaw illi f'din il-parti l-intimat seta' hawwel sigar tal-frott, li kienu jirrendu, bħalma għamlu l-bdiewa fil-vicinanze, minflok dawk ta' l-*eucaliptus* li jagħmlu tant hsara lill-hamrija. Dan l-argument huwa wiehed validu, imma b'daqshekk ma jidhrix illi għandha tigi mposta s-sanzjoni estrema tax-xoljiment tal-kirja, għal darbha ma jistax jinghad illi l-intimat abbanduna r-raba għaz-zmien rikjest mill-ligi.

Jekk imbghad nikkunsidraw l-ilment tar-rikorrenti taht il-paragrafu (f) ta' dan is-subartikolu, insibu jinghad fil-gurisprudenza tagħna illi: "... *Biex il-ksur ta' patt kuntrattwali ta' kiri jagħti lok għax-xoljiment tal-kuntratt, skond il-ligi civili, jew għall-izgumbrament skond il-ligi speċjali, il-ksur irid ikun evidentement ta' xi gravita' apprezzabbli u proporzjonata.*"⁸ Fil-kaz tagħna, fejn partijiet minn din l-għalqa, mhux daqstant faċilment kultivabbli, qed jintuzaw għall-kacca u nsib, ma rrizultax sodisfacentement illi b'daqshekk l-intimat qed jikkawza xi hsara konsiderevoli li timmerita x-xoljiment tal-kirja. Terga' ma jidhrix illi qatt kien hemm xi oġġezzjoni għal dan l-uzu mis-sidien precedenti, la mis-sid originali, li skond l-intimat approva t-thawwil tas-sigar,⁹ u lanqas mis-sid sussegwenti Victor Borg, li baqa' dejjem jirrikonoxxieh bħala inkwilin.¹⁰

Għalhekk safejn it-talba hija bbazata fuq il-premessa li r-raba mhux qed jintuza għall-iskopijiet li għalih kien inkera, din ma tistax tirnexxi.

Dwar it-tieni raguni:

⁸ Appell mill-Bord tal-Kera : G.Magro vs E.Mizzi:22.01.1971

⁹ ara affidavit tiegħu a fol. 53

¹⁰ ara kuntratt ta' bejgħ minn Victor Borg lir-rikorrenti; Dok.MA 4 a fol 21 -23

Huwa maghruf illi sabiex wiehed jirnexxi f'talba simili ghar-ripresa ta' art agrikola biex tinhadem mir-rikorrenti jew xi membru tal-familja tieghu, jenhtieg li jigu sodisfatti tliet rekwiziti, u cioe' illi:

- (i) is-sid irid jipprova l-bzonn tieghu;
- (ii) jekk jigi pruvat dan il-bzonn, il-Bord jara jekk id-dhul mir-raba jikkostitwix fonti mportanti ghall-ghixien ta' l-inkwilin, u
- (iii) f'kaz affermattiv il-Bord irid imbaghad jizen il-*hardship* rispettiv tal-partijiet u jara min minnhom jista' jbati l-iktar jekk it-talba tigi accettata nkella rifjutata.

Dwar il-grad ta' bzonn mehtieg fir-rikorrent gie stabbilit illi:

*"Il-kelma **requires** fil-kontest li hija uzata fl-art. 4(2) (b) insibuha ukoll uzata fil-ligi tal-Kera, u fil-fehma tal-Bord ghandha jkollha l-istess sinifikat u interpretazzjoni li gie moghti lil dik il-kelma f'dik il-ligi. Infatti huwa car li l-kema **requires** bhal **mehtieg** fit-test Malti, tindika bzonn, mhux semplici xewqa jew preferenza. Ghalhekk hu applikabbli dak li qalet il-Qorti ta' l-Appell f'**A.Saliba v. M. Caruana** illi: 'Il-piz tal-prova ta' dan il-bzonn hu fuq is-sid li jehtieg juri mhux biss li hu qed jagixxi in buona fede, imma anke li hu ghandu bzonn li jirriprendi pussess tal-fond. Certament mhux mehtieg li tigi pruvata necessita' assoluta, izda... jehtieg jigi pruvat grad ragonevoli ta' bzonn'...."*¹¹

Intqal ukoll illi:

"Indubbjament, il-bzonn ekonomiku, u cioe' l-htiega li s-sid jirriprendi l-pussess tal-fond biex

¹¹ Bord, Malta: E.Fenech v.M.Mercieca: 26.1.68; ara wkoll: Bord,Ghawdex:F.Xuereb v.L.Muscat u L.Galea v G.Muscat

*jahdmu hu u jzid l-introjtu tieghu u tal-familja hu forsi l-iktar wiehed ovvju u indiskutibbli. Mhux eskluż pero' li jista' jkun hemm ukoll bzonnijiet ohra inqas apparenti, imma daqstant iehor validi, biex jawtorizzaw ir-ripresa tal-fond mis-sid li jehtieglu jipprova li t-talba tieghu ma kinitx kapriccjuza imma kienet immirata biex tissodisfa l-bzonn tieghu jew tal-familja tieghu."*¹²

Jirrizulta mill-provi prodotti illi r-rikorrenti jikkoltivaw madwar hamsin tomna art. Jipposjedu bejniethom ma' l-ghoxrin tomna bi proprjeta' u ghoxrin tomna ohra huma taz-zijiet taghhom li jghixu fl-esteru u jahdmuhom bi pjacir taghhom. Jikkoltivaw ukoll ghaxart itmiem ohra li jikru minghand terzi minn sena ghall-ohra. Tnejn mir-rikorrenti huma bdiewa *full-time*, u tnejn ohra jahdmu r-raba *part-time*, billi huma diversament impjegati, wiehed bhala *agricultural officer* mal-Gvern, u l-iehor bhala *computer technician*.¹³ Minn dan ir-raba huma ghandhom dhul sostanzjali. Infatti jirrizulta mill-*profit and loss account* ghas-sena elfejn u hamsa (2005) illi kellhom dhul nett ta' tmintax-il elf hames mija u wiehed u hamsin lira maltija (Lm18,551).¹⁴ Ir-rikorrenti jsostnu illi peress illi nvestew f'hafna ingenji agrikoli sabiex jghinuhom fil-koltivazzjoni aktar moderna, efficienti u produttiva tar-raba, ghandhom il-kapacita' li jahdmu ferm izjed raba milli attwalment jipposjedu. Apparti l-fatt illi parti mir-raba taghhom recentement giet esproprijata mill-gvern ghat-twessieh tat-triq,¹⁵ huma jenhtiegu izjed raba billi jridu jtejbu l-kwalita' tal-prodott taghhom u dana specjalment minhabba l-kompetizzjoni mill-esteru li qeghdin jiffaccjaw in segwitu ghad-dhul ta' Malta fl-Unjoni Ewropea. Bir-raba in kwistjoni f'idejhom jkun jistghu

¹² Appell: Anthony Abela et. vs Francis Degabriele: 9.7.1999

¹³ ara affidavit ta' Mariano Attard a fol.11 -15; ta' Lawrence Attard a fol.31 - 33; ta' Joseph Attard a fol.34 - 36

¹⁴ a fol 165 tal-process

¹⁵ ara Dok.AA a fol. 117-118, u Dok.A a fol. 119

iqassmu ahjar il-*crop rotation* tant essenzjali sabiex iserrhu l-art u ma jigux ezawriti s-sustanzi fil-hamrija. B'dan il-mod allura jkunu f'posizzjoni jikkompetu ahjar fis-suq. Barra minn hekk, billi wiehed minnhom u precizament ir-rikorrent Lawrence Attard huwa kwalifikat sew fl-agrikoltura u jzomm ruhu aggornat fl-izvilupp tekniku tal-biedja, jista' jaghti pariri siewja lil hutu ghal dan il-ghan.¹⁶ F'dan il-kuntest huwa sinjifikanti l-principju ribadit kemm-il darba minn dan il-Bord f'kazijiet simili illi: "*the best conditions of husbandry are created when the holder of the land fills the role of both owner and cultivator.*"¹⁷ Zgur ghalhekk illi bhala sidien, ir-rikorrenti jkunu jistghu jisfruttaw mill-ahjar li jistghu r-raba **de quo** fl-interess taghhom. Jirrizulta ghalhekk illi l-htiega tas-sidien hija wahda genwina u motivata biss mix-xewqa ta' tkabbir tal-produzzjoni taghhom.

Billi r-rekwizit tal-bzonn da parti tar-rikorrent gie sodisfacentement ippruvat, il-pass li jmiss huwa li jigi ezaminat kemm ir-raba in kwistjoni jista' jitqies bhala fonti mportanti tal-ghixien ta' l-intimat. F'dan ir-rigward, il-Bord ma jridx jissodisfa ruhu biss jekk ir-raba *de quo* tikkostitwix il-fonti principali ghall-ghixien ta' l-intimat, imma bizzejjed jekk tikkostitwixxi **fonti importanti** tal-ghixien tieghu u tal-membri tal-familja tieghu. Gie ribadit mill-qrati taghna illi:

"Mhux bizzejjed li jirrizulta li mir-raba l-inkwilin idahhal xi qliegh jew jiehu xi vantagg. Jehtieg li jigi pruvat li r-raba jikkostitwixxi mhux biss mezz ta' ghixien tieghu, imma li tali mezz ikun mezz importanti ghal tali ghixien. Importanti ma jfissirx b'mod assolut, li minghajru l-inkwilin ma jkunx jista' jghix. Pero' d-dhul mir-raba irid ikun tali illi jekk l-inkwilin jigi mcahhad minnu, ikun ser ibati sensibbilment fil-mezzi tal-ghixien tieghu. Ifisser

¹⁶ ara affidavit tieghu a fol. 31 -33

¹⁷ vide Abensour and Moral-Lopez: Principles of Land Tenency Legislation: FAO,Rome 1966

*allura li l-Qorti trid tistabilixxi jekk hux il-kaz li jekk is-sid jigi awtorizzat jirriprendi l-pussess tar-raba, in-nuqqas ta' l-istess raba jkun ifisser ghall-inkwilin tbatija u sagraficju li jaffettwa negattivament il-kwalita' tal-hajja tieghu. Dan b'mod sostanzjali, anke jekk relattiv u mhux assolut."*¹⁸

Mill-provi jirrizulta illi l-intimat illum huwa pensjonant, u jircievi zewg pensjonijiet, wahda mill-Awstralja ta' tletin lira (Lm30) u ohra mill-gvern. Ma qalx kemm huwa b'kollox l-introjt u tieghu. Imma fuq domanda specifika tal-legali tar-rikorrenti jekk ir-raba ghandux bzonnha ghall-ghixien tieghu, l-intimat wiegeb: "*M'inhix qed nghidlek jien, jiehdu t-tfal kollha minnha.*" Ghandu sitt itfal, u din ir-raba tinhadem minn uliedu Cisju u Michael, li t-tnejn li huma ghandhom impieg iehor.¹⁹ Ma rrizulta minn imkien kemm idahhal minn dan ir-raba, imma tant ma jidhrix illi r-raba huwa daqstant essenzjali ghall-ghixien tieghu, illi jammetti illi kellu bicca raba ohra bi proprjeta' tieghu li kien biegh recentement ghall-bini,²⁰ u raba iehor li jipposjedi, nofsu juzah ukoll bhala mansab.²¹ Terga' anke l-fatt illi pprefera, minhabba d-delizzji tieghu u ta' wliedu, li jhawwel sigar ta' l-*eucalyptus* li ma jirrendu xejn kwazi f'nofs ir-raba kollu in kwistjoni, meta seta' facilment hawwel sigar tal-frott, huwa ndikazzjoni illi l-kultivazzjoni tar-raba mhix daqstant ta' prijorita' ghall-intimat u wisq inqas essenzjali ghall-ghixien tieghu jew tal-familja tieghu.

Billi ghalhekk ma giex pruvat sodisfacentement mill-intimat illi din ir-raba hija fonti mportanti ghall-ghixien tieghu, m'hemm l-ebda htiega li jigi ezaminat ukoll it-tielet rekwizit ta-hardship rispettiv tal-partijiet.

¹⁸ Appell: Nazzareno Farrugia vs John Aquilina: 29.4.1996

¹⁹ ara xhieda in kontro-ezami ta' l-intimat a fol. 89

²⁰ ibid a fol. 91-92

²¹ ibid. a fol. 90

Ghal dawn il-motivi, jiddeciedi ghalhekk ir-Rikors billi jilqa' t-talba tar-rikorrenti ghat-terminazzjoni tal-kirja tar-raba ndikata fir-rikors u r-ripresa taghha minghand l-intimat. It-terminazzjoni tal-qbiela u r-ripresa tar-raba in kwistjoni ghandha ssehh b'effett mill-iskadenza li jmiss u cioe' mhux qabel il-15 ta' Awissu 2007. Ghall-fini tal-kumpens dovut lill-intimat ghall-benefikati talvolta maghmula minnu fir-raba in kwistjoni fit-tmien snin konsekuttivi ta' qabel id-data tat-terminazzjoni, qed jigu nominati l-A.I.C. Renato Laferla u s-Sur Anthony Borg, li ghandhom jirrelataw fi zmien xahrejn mil-lum. Iz-zmien stipulat bl-artikolu 4(6) tal-Kap.199 ghall-hlas ta' dan il-kumpens, ghandu jibda jghaddi mid-data li fiha l-esperti teknici jkunu halfu r-rapport taghhom li ghandu jitqies bhala parti ntegrali minn din id-decizjoni.

L-ispejjez ta' dan ir-Rikors ikunu a karigu ta' l-intimat, hlief ghal dawk ta' l-esperti teknici li jridu jigu ssopportati mir-rikorrenti stess.”

Minn din is-sentenza l-intimat jappella bl-ilment uniku illi hu gab provi sufficjenti biex isostni r-rekwizit illi r-raba', li minnu ntabbet l-evizzjoni tieghu, jikkostitwixxi fonti importanti ghall-ghixien tieghu. Huwa jissottometti illi l-prodotti minn dan ir-raba' huma servjenti kemm ghalih personalment kif ukoll ghall-familja tieghu u, konsegwentement, jekk jigi sfratt minnha bhala l-unika raba' li jippossjedi, ma jkunx possibbli ghalih li bil-pensjoni uzufuwita jlahhaq ma' l-ispejjez;

Id-dixxiplina kodicistika ta' affitti agrikoli hi, skond il-ligi specjali (Kapitolu 199), intiza principalment ghal koltivazzjoni tar-raba' mill-gabillott-kerrej. Din l-attivita` agrarja ghandha l-iskop li sservi bhala ghejjun importanti ghall-ghixien tieghu. Kif ahjar osservat, "Importanti ma jfisserx b' mod assolut, li minghajru l-inwkilin ma jkunx jista' jghix. Pero` d-dhul mir-raba' jrid ikun tali illi jekk l-inkwilin jigi mcahhad minnu, ikun ser ibati sensibilment fil-

mezzi tal-ghixien tieghu ... Dan b' mod sostanzjali anke jekk relattiv u mhux assolut" ("**Nazzareno Farrugia -vs- John Aquilina**", Appell, 29 ta' April 1996). Hi l-istess ligi li tghabbi fuq spallejn l-affittwarju l-oneru li jipprova li tabilhaqq ir-raba', li tieghu s-sidien jkunu qed jitolbu r-ripreza ghall-bzonnijiet taghhom, ghandu jitqies "fonti importanti ta' l-ghajxien tieghu u tal-familja tieghu" [Artikolu 4 (2) (a) tal-Kapitolu imsemmi];

Isegwi b' logicita` minn dan illi ghall-ezami jekk l-appellanti, kerrej tar-raba' *de quo*, irnexxielux jiskarika minn fuqu dan l-oneru wiehed ghandu b' necessita` janalizza dak li ntqal minnu fix-xhieda u jaghti lil din l-apprezzament li jixirqilha. Tajjed li jigi mfakkar illi l-kwalifikazzjoni tad-deduzzjoni probatorja bhala oggett ta' "oneru" iggib maghha bhala konsegwenza illi l-inadempiment jew il-falliment taghha titraduci ruhha fi zvantagg ghal min hu hekk gravat b' dan il-piz. Dan ghal raguni illi l-fatt favorevoli minnu allegat jithalla fi stat ta' incertezza u tali qaghda tissarraf f' dannu ghalih;

Issa mix-xhieda moghtija mill-appellanti quddiem il-Bord qed jigu rilevati dawn l-aspetti l-aktar sinjifikanti:-

(1) Ir-raba' in kwestjoni jikkonsisti f' estensjoni ta' hamest itmien (5 T) li minnhom jinhadmu tlett itmien u nofs (3½T) u l-kumplament imhawwel sigar ta' l-eucalyptus u taz-zebbug – dawn ta' l-ahhar imhawla fil-bidu tal-proceduri – ghall-uzu ta' kacca fihom. Jirrizulta li fil-mori tal-kawza beda jitnehhew is-sigar ta' l-eucalyptus ghax fi kliem l-intimat "il-gamien m'ghadniex narawh gej" (fol. 94);

(2) L-intimat jistqarr li hu personalment ma ghadux jahdem raba' u dan l-aktar li jiehdum hsebu huma wliedu Cisju u Michael, li wkoll, incidentalment, huma diletanti tal-kacca;

(3) Hu konfessat ukoll mill-intimat illi l-prodott li jaghti r-raba' – basal, tewm, patata u ful – jehduh uliedu.

Mistoqsi in kontro-ezami jekk ir-raba' hux mehtieg ghall-ghixien tieghu, espressament iwiegeb "ghat-tfal" (fol. 89);

(4) Ukoll, taht it-tironcinju tal-kontro-ezami, l-istess intimat jaccetta illi hu ghandu raba' iehor u li fil-kors tal-kawza ddispona mir-raba' mlaqqam "ta' Ghezien" li hu biegh lil terzi;

Huwa bil-wisq evidenti minn dan il-kwadru ta' konfessionijiet u tad-dikjarazzjonijiet l-ohra ta' l-intimat illi l-istess xhieda tieghu tippenalizzah mhux ftit. Minnha jista' jinghad b' sikurezza illi l-kontenzjoni tieghu kif proposta minnu bl-appell hi ghal kollox newtralizzata mill-istqarrija guramentata illi hu r-raba' in kwestjoni m' ghandux bzonn ghalih personalment izda ghal bzonnijiet ta' uliedu, kemm biex kultant jiehdu xi prodott minnu u aktar minn hekk, kif donnu jidher b' mod lampanti li hu l-kaz, ghall-izvog u d-delizzju tal-kacca u l-insib;

Anke minn din ic-cirkostanza biss hu zgur li ma jistax ragonevolment jinghad li l-appellanti iddizempenja ruhu mill-oneru li jipprova li r-raba' hu tassew fonti importanti ghall-ghixien tieghu;

Issa skond giurisprudenza konkordi fejn tonqos ic-certezza ta' din il-prova strettament ma kienx mehtieg li tigi investita l-kondizzjoni l-ohra relativa ghall-*"hardship"*. Ara, fost ohrajn, "**Carmelo Mifsud et -vs- Carmelo Fenech**", Appell, 9 ta' April 1979, "**Anthony Abela et -vs- Francis Degabriele**", Appell, 9 ta' Lulju 1999 u "**Mario Mizzi et -vs- Victor Stellini**", Appell, Ghawdex, 5 ta' Lulju 2006. Anke kieku kellha pero` din il-Qorti tistharreg din il-kondizzjoni ma jistax lanqas, fil-fattispeci, jinghad kif wiehed jista' jasal biex jafferma illi l-*hardship* ta' l-appellanti huwa akbar minn dak tar-rikorrenti sidien;

Kunsidrat il-fatt illi, a kuntrarju ta' dak sottomess, l-appellanti ghandu raba' iehor fil-pussess tieghu u meqjusa

fuq kollox il-prova accertata illi l-istess appellanti ddispona minn raba' iehor tieghu fil-mori tal-gudizzju dan is-*“self inflicted hardship”* tieghu mqieghed fuq il-mizien tal-konvinciment ma jistax u m' ghandux jeghleb favur tieghu. Dan ghaliex ma jistax jigi accettat illi kerrej jarkitetta l-*hardship* tieghu stess b' tali mod li, imbaghad, fil-paragun tal-*hardship*, jippretendi li dak tieghu hu akbar minn tas-sid jekk hu jigi zgombrat mir-raba' lokat. L-ebda suggeriment jew ivvantar ta' *hardship* fuq din il-bazi ma jista' jigi appoggjat bhala genwin, u mhux lanqas lecitu li jkun ammess;

Mir-riflessjonijiet li ghamlet din il-Qorti huwa bil-wisq ovvju illi l-iskop ewlini ta' l-impunjattiva tas-sentenza appellata kien dak li l-appellant itawwal kemm jista' l-isfratt tieghu mir-raba' u mhux ghax verament kellu xi lanjanza serja u gravi x' tigi kkunsidrata. *Multo magis*, imbaghad, meta kif irrizulta lill-Qorti d-dikjarazzjonijiet ta' l-appellant fil-kors tal-kumpilazzjoni tax-xhieda tieghu jgiddbu b' mod komplet is-sottomissjonijiet maghmula fir-rikors ta' l-appell, preordinatament ghat-talba minnu tar-revizjoni tas-sentenza. Huwa l-kaz ghalhekk illi l-Qorti tipprovdi ghall-imposizzjoni ta' l-ispejjez doppji kif mahsub fl-Artikolu 223 (4) tal-Kapitolu 12, b' applikazzjoni ta' l-Artikolu 6 tal-Kapitolu 199.

Ghal dawn il-motivi u fis-sens tal-konsiderazzjonijiet maghmula din il-Qorti tichad l-appell ta' l-intimat u tikkonferma s-sentenza appellata, spejjez doppji ta' din il-procedura ghall-appellanti. Il-Qorti qeghda zzomm ferm iz-zmien tal-15 ta' Awissu 2007 prefiss mill-Bord ghall-iskop ta' l-izgumbrament ta' l-appellanti mir-raba' *de quo*.

< Sentenza Finali >

-----TMIEM-----